



MALTA

QORTI TA' L-APPELL KRIMINALI

ONOR. IMHALLEF

DAVID SCICLUNA

Seduta ta' l-20 ta' Settembru, 2012

Appell Kriminali Numru. 322/2011

Il-Pulizija

v.

Luaie Borg

Il-Qorti:

1. Rat l-imputazzjonijiet miġjuba mill-Pulizija Eżekuttiva kontra Luaie Borg talli fit-8 ta' Ġunju 2009 għall-ħabta ta' 00.30 a.m. fil-Belt Valletta:

(1) volontarjament kiser il-paċi pubblika u l-bon ordni b'għajjat u ġlied;

(2) qal fil-pubbliku kliem indiċenti u oxxen;

(3) bi kliem insulenta jew hedded lil Joseph u Jefrin Grech;

(4) hebb għal Jefrin Grech sabiex jingurjah, idejqu jew jagħmillu ħsara;

(5) hebb għal Joseph Grech u kkaġunalu feriti ta' natura ħafifa skond kif iċċertifika Dr. J. C. Abela M.D.

Il-Qorti giet mitluba sabiex tipprovdi għas-sigurta` ta' l-imsemmija Joseph u Jefrin Grech u tapplika l-provvedimenti ta' l-artikolu 383 tal-Kap. 9 tal-Liġijiet ta' Malta;

2. Rat is-sentenza tal-Qorti tal-Maġistrati (Malta) bħala Qorti ta' Ġudikatura Kriminali tal-21 ta' Ġunju 2011 li permezz tagħha, wara li rat il-verbal ta' dakinhar fejn l-imsemmi Luaie Borg għamel obligazzjoni in atti li ma jimmolestax jew ikellem lill-kwerelanti, iddikjarat il-proċediment eżawrit;

3. Rat ir-rikors ta' appell ta' l-Avukat Ġenerali ipprezentat fil-15 ta' Lulju 2011 li permezz tiegħu talab li din il-Qorti tħassar u tirrevoka s-sentenza appellata u tirmetti lura l-atti proċesswali quddiem l-ewwel Qorti sabiex jerggħu jinbdew jinstemgħu l-proċeduri kontra l-imsemmi Luaie Borg jew alternattivament li din il-Qorti tipproċedi billi tisma' l-provi rilevanti għall-każ odjern u sussegwentment tiddeċiedi l-każ skond il-liġi;

4. Rat is-sentenza preliminari mogħtija minn din il-Qorti diversament presjeduta fl-20 ta' Settembru 2012 li permezz tagħha rrevokata u ħassret is-sentenza appellata u ddifferixxiet l-kawża għal data oħra sabiex tisma' l-provi kollha hi stess u mbagħad tgħaddi għal sentenza aħħarija;

5. Rat l-atti kollha tal-kawża; rat il-fedina penali aġġornata ta' l-appellat esebita mill-prosekuzzjoni b'ordni ta' din il-Qorti; rat it-traskrizzjonijiet tax-xieħda mismugħa; rat il-verbal tat-28 ta' Novembru 2013 fejn l-Avukat Dott. Dean Hili qajjem eċċezzjoni ta' preskrizzjoni; rat in-nota ta' sottomissjonijiet ta' l-Avukat Ġenerali pprezentata fil-5 ta' Ġunju 2014 fejn irrimetta ruħu rigward tali eċċezzjoni; ikkunsidrat:

6. L-imputazzjonijiet miġjuba kontra l-appellat jirreferu għal incident li allegatament seħħ fit-8 ta' Ġunju 2009. Il-komparixxi tidher li giet iffirmata mill-Ispettur Pierre Micallef Grimaud fl-24 ta' Lulju 2009. Fuq l-istess komparixxi hemm ukoll timbru mill-uffiċċju tal-pulizija ta' Valletta bid-data tas-17 ta' Awissu 2009. Skond il-komparixxi, id-data tas-smiegħ kellha tkun fil-11 ta' Jannar 2010. L-uniku verbal in atti huwa dak tal-21 ta' Ġunju 2011, l-istess data li fiha ngħatat is-sentenza appellata. Inltre fl-atti m'hemm l-ebda riferza li tista' tindika meta gie notifikat l-appellat. Dan ifisser illi bejn id-data ta' l-allegat incident sad-data tas-sentenza kienu diġa` għaddew sentejn u tlettax-il ġurnata.

7. Issa, in kwantu jirrigwarda l-ewwel erba' imputazzjonijiet li huma ta' natura kontravvenzjonali, il-perijodu preskrittiv huwa ta' tliet xhur skond l-artikolu 688(f) tal-Kap. 9 tal-Liġijiet ta' Malta. Mela l-azzjoni fir-rigward dawn l-ewwel erba' imputazzjonijiet hi preskritta.

8. Kwantu għall-ħames imputazzjoni, l-azzjoni hi preskrivibbli bid-dekorrimment ta' sentejn skond l-artikolu 688(e) tal-Kap. 9 tal-Liġijiet ta' Malta. Hawn ukoll, fl-assenza ta' riferza li tindika d-data tan-notifika, l-azzjoni hi preskritta wkoll.

9. Għal dawn il-motivi tiddeciedi billi tiddikjara l-azzjoni fir-rigward ta' l-imputazzjonijiet kollha dedotti kontra l-appellat Luaie Borg preskritta u tilliberah mill-imsemmijin imputazzjonijiet.

< Sentenza Finali >

-----TMIEM-----